

॥ शारदाभुजङ्गप्रयाताष्टकम् ॥

सुवक्षोजकुम्भां सुधापूर्णकुम्भाम्
 प्रसादावलम्बां प्रपुण्यावलम्बाम् ।
 सदास्येन्दुबिम्बां सदानोष्ठबिम्बाम्
 भजे शारदाम्बामजस्रं मदम्बाम् ॥ १ ॥

कटाक्षे दयार्द्रौ करे ज्ञानमुद्राम्
 कलाभिर्विनिद्रां कलापैः सुभद्राम् ।
 पुरस्त्रीं विनिद्रां पुरस्तुङ्गभद्राम्
 भजे शारदाम्बामजस्रं मदम्बाम् ॥ २ ॥

ललामाङ्कफालां लसद्गानलोलाम्
 स्वभक्तैकपालां यशःश्रीकपोलाम् ।
 करे त्वक्षमालां कनत्प्रललोलाम्
 भजे शारदाम्बामजस्रं मदम्बाम् ॥ ३ ॥

सुसीमन्तवेणीं दृशा निर्जितैणीम्
 रमत्कीरवाणीं नमद्वज्रपाणीम् ।
 सुधामन्थरास्यां मुदा चिन्त्यवेणीम्
 भजे शारदाम्बामजस्रं मदम्बाम् ॥ ४ ॥

सुशान्तां सुदेहां दृगन्ते कचान्ताम्
 लसत्सल्लताङ्गीमनन्तामचिन्त्याम् ।
 स्मरेत्तापसैः सङ्गपूर्वस्थितां ताम्
 भजे शारदाम्बामजस्रं मदम्बाम् ॥ ५ ॥

कुरङ्गे तुरङ्गे मृगेन्द्रे खगेन्द्रे
 मराले मदेभे महोक्षेऽधिरूढाम् ।
 महत्यां नवम्यां सदा सामरूपाम्
 भजे शारदाम्बामजस्रं मदम्बाम् ॥ ६ ॥
 ज्वलत्कान्तिवर्हिं जगन्मोहनाङ्गीम्
 भजे मानसाम्भोजसुभ्रान्तभृङ्गीम् ।
 निजस्तोत्रसङ्गीतनृत्यप्रभाङ्गीम्
 भजे शारदाम्बामजस्रं मदम्बाम् ॥ ७ ॥
 भवाम्भोजनेत्राजसम्पूज्यमानाम्
 लसन्मन्दहासप्रभावक्रचिह्नम् ।
 चलच्चञ्चलाचारुताटङ्ककर्णो
 भजे शारदाम्बामजस्रं मदम्बाम् ॥ ८ ॥
 ॥ इति श्रीमच्छङ्कराचार्यविरचितं श्री शारदाभुजङ्गप्रयाताष्टकं
 सम्पूर्णम् ॥

This stotra can be accessed in multiple scripts at:

http://stotrasamhita.net/wiki/Sharada_Bhujangaprayata_Ashtakam

Facebook: <http://facebook.com/StotraSamhita>

GitHub: <http://github.com/stotrasamhita/>

Credits: <http://stotrasamhita.net/wiki/StotraSamhita>About>